

"Maskaları çıxarın! Azərbaycanda USAID-in fəaliyyətinə yer yoxdur"

Ölkəmizin bir il öncə USAID-lə bağlı tutduğu mövqeyi belə idi

ABŞ-də USAID-lə bağlı müzakirələr səngimək bilmir. Bir neçə gün əvvəl ABŞ Dövlət Departamentinin mətbuat xidməti tərəfindən yayılan bəyanatda qeyd edilirdi ki, USAID öz ilkin təyinatından çoxdan kənara çıxıb: "İndi tam aydındır ki, USAID-in maliyyələşməsinin əhəmiyyətli hissəsi Birləşmiş Ştatların əsas milli maraqları ilə bağlı deyil".

Sahibkar Mario Nafal "X" səhifəsində USAID-in sabiq rəhbəri Samanta Pauerin sərvətinin üç il ərzində 23,3 milyon dollar artdığını qeyd edərək bildirmişdir ki, hansı qurumun başçısının əməkhaqqısı ildə 180 min dollardır.

ABŞ Prezidenti Donald Tramp USAID-də islahatlarla bağlı qərarların geri dönməz olduğunu vurğulayaraq təşkilatdakı korrupsiyanın görünməmiş səviyyəyə çatdığını bildirmişdir.

Uzun illərdir ki, dünyanın ayrı-ayrı bölgələrində qarışıqlıq salmaqla, müstəqil xarici siyasət yürüdən dövlətlərin daxili işlərinə müdaxilə etməklə tanınan ABŞ-nin Beynəlxalq İnkişaf Agentliyinin (USAID) nəhayət ki, fəaliyyəti dayandırıldı. ABŞ-nin yeni hökuməti artıq USAID-in fəaliyyətini araşdırmağa başlayıb.

Bir neçə gün əvvəl "federal hökumətdə fırıldaqçılıq nəticəsində itkilər bütün ödənişlərin həcmindən demək olar ki, 10 faizini təşkil edir ki, bu da ildə təxminən 700 milyard dollara bərabərdir. Maskın hesablamalarına gö-



rə, ödənişlərin ən azı 15 faizi təxminən 1 trilyon dollar Amerika rəsmiləri tərəfindən mənimsənilir" açıqlaması ilə məşhurlaşan ABŞ hökumətinin Dövlət İdarəetməsinin Səmərəliliyi Departamentinin (DOGE) rəhbəri İlon Mask "X" sosial şəbəkəsində etdiyi paylaşımında vurğulayıb ki, USAID seçkilərə təsir etmək üçün "şübhəli vasitələrdən" istifadə edib: "USAID-in gördüyü işlərin çoxu seçkilərə təsir etmək, yoxlamalara tab gətirməyən şübhəli üsullarla seçkilərə təsir etmək məqsədi daşıyırdı. Agentlik sərəştərsiz və çox korrupsionerdir".

Yanlış və qərəzli siyasət yürüdən USAID müxtəlif yollarla ələ keçirdiyi

mediaları saxlamaq və genişləndirmək üçün hər il milyardlarla pul xərcləyirdi. Eyni zamanda müxtəlif ölkələrdə rəngli inqilablara sponsorluq etməsi artıq sirr deyil.

USAID-in maliyyələşdirdiyi "xeyriyyə" tədbirlərinin sırasında Nyu Yorkun meri və Prezident D.Trampın kibertəhlükəsizlik üzrə keçmiş müşaviri R.Culaniyə qarşı kompromatın tapılması üçün OCCRP-yə 20 milyon dollar qonorar verməsi, bu qurumun Əfqanıstanda heroinin yetişdirilməsinə maliyyə dəstəyi göstərməsi, Soros tərəfindən maliyyələşən prokurorlar qrupuna 27 milyon dollar ayırması, bu vəsaitlər

müqabilində hansı vətəndaşlar və siyasətçilərin təqib olunmasına dair istiqamətlər verməsi, USAID-in xarici hökumətləri devirmək üçün Latın Amerikasında QİÇS-in qarşısının alınması üzrə saxta seminarlar təşkil etməsi barədə faktlar da var. ABŞ Konqresinin Tədqiqat Xidmətinin məlumatına görə, ötən il USAID təxminən 40 milyard dollar məbləğində vəsaitə sərəncam verib.

USAID-in Misirdə, Ukraynada və sair ölkələrdə inqilablara pul ayırmasını, Gürcüstanda destruktiv fəaliyyət göstərməsini, Samanta Pauerin R.Vardanyanla "dostluğu"nu S.Pauerin və USAID-in faktiki Azərbaycanın ərazi

bütövlüyünə qarşı fəaliyyətini heç cür inkar etmək mümkün deyil.

Milyarder İlon Maskın rəhbərlik etdiyi Dövlət İdarəetməsinin Səmərəliliyi Departamenti agentliyin məxfi məlumatlarının olduğu bütün kompüter sistemlərini nəzarətə götürüb.

Mətbuatda qeyd olunur ki, Maskın köməkçilərindən ibarət kiçik qrup Ronald Reyqan binasına gələrək agentliyin ofislərinə, o cümlədən məxfi məlumatların saxlanıldığı otağa girişin təmin edilməsini tələb edib. O da qeyd olunur ki, agentliyin ofisinə gəldikdən sonra qrupla binanın mühafizəçiləri arasında münaqişə yaranıb, onlar məxfi sənədlərin saxlanıldığı otağa girişə icazə vermək istəməyiblər. Qrup binanın bir neçə mərtəbəsini gəzərək bəzi kabinetləri yoxlaya bilib. Nəticədə departament əməkdaşları "axtardıqları bəzi şeylərə" çıxış əldə ediblər.

Xatırladaq ki, ötən ilin fevralında Azərbaycan rəhbərliyi USAID-in fəaliyyətindəki arzuolunmaz məqamları həm təşkilatın, həm də ABŞ rəhbərliyinin diqqətinə çatdırmışdı. Təəssüflər olsun ki, o zaman Bakının narahatlığına ciddi yanaşılmadı. Azərbaycan Prezidentinin köməkçisi, Prezident Administrasiyasının Xarici siyasət məsələləri şöbəsinin müdiri Hikmət Hacıyev "X" hesabında 21.11.2023-cü il tarixində paylaşdığı postu yenidən yada salıb: "Maskaları çıxarın! Azərbaycanda USAID-in fəaliyyətinə yer yoxdur".

*Elşən QƏNİYEV,
"Azərbaycan"*